

L-Evoluzzjoni tal-knisja tal-Madonna tal-Hniena f'Hal Lew

Mill-Medjevali għall-Barokk

Kitba ta' Joseph Magro

Introduzzjoni

Inkitbu diversi artikli dwar il-Knisja tal-Madonna tal-Hniena li tinsab f'Hal Lew fil-limiti tal-Qrendi. L-aktar artiklu antik li rnexxili nsib kien ippublikat minn Leopoldo Fiteni, *'Le Conversazioni di Filoteo'*, fil-*'Giornale Cattolico'* tal-1841.¹

'L'antichità di questa Chiesa si fa rimontare al secolo 13zo. Essendo rifabbricata l'attuale chiesa nello stesso luogo dell'antica, di questa non rimane alcun vestigio, ma si vuole, che la sua forma fosse a tempio al pari dell'antica chiesa di san Matteo apostolo. La rinnovazione di questa chiesa, che fu profanata dal Visitatore Apostolico monsignor Duzina nel 1575, ebbe principio nel 1650 e non molto dopo fu terminata, indi nel 1688 al lato destro della medesima è stata inalzata una decente Sacriestia'.

Fl-1866, l-istoriku Achille Ferres ippublika taghrif fuq din il-Knisja.² Ghalkemm ma kienx sostnut b'dokumenti, l-artiklu kien korrett fil-kontenut tiegħu.

Ir-Rahal ta' Hal Lew


Din il-knisja kienet il-maqdes prinċipali tar-rahhal ta' Hal Lew li kien bejn il-Qrendi u Ż-Żurrieq.³ Fiteni jsostni li din il-knisja saret viċi parroċċa taż-Żurrieq meta dan sar parroċċa fl-1436.⁴

Referenza bikrija għal Hal Lew nsibuha fil-lista tal-Militia tal-1419, fejn tirreferi għas-sebgha u ghoxrin membru minn dan ir-rahhal.⁵

L-isem Hal Lew⁶ huwa derivazzjoni ta' l-isem Ludi 'Leo'. Dan jikkuntrasta hafna mal-fatt li Hal Manin, ir-rahhal għar tiegħu, bil-latin jfisser ir-rahhal ta' l-Armeni.

L-Isqof Senatore de Mello fil-Vista Pastorali li għamel fl-1436 kiteb li Hal Lew, flimkien ma' Hal Manin, Hal Millieri, Bubaqra, Filfla u l-Qrendi, kienu għadhom jagħmlu parti miż-Żurrieq.

Referenza oħra għal dan ir-rahhal, tidher f'att notarili li jgħib id-data ta' l-1487.⁷ B'dan l-att, tlett ahwa Lhud mill-Imdina, *Semah, Hafes* u *Josep Levi*, bieghu għalqa lil Salvu Calabru minn Hal Lew. Giovanntonio Ciantar



Ritratt antik tal-knisja tal-Madonna tal-Hniena (Misluf mis-Sur Tony Terribile)

¹ Giornale Cattolico intitolato Le Conversazione di Filoteo compilato da Leopoldo Fiteni, Dottore in Sacra Teologia, Arciprete e Parroco della S. Insigne Collegiate e Parrocchiale chiesa dell'invitta Città Senglea, semestre secondo, Tipografia di Francesco Cumbo, Malta, 1841.

² Ferres A., *Descrizione Storica delle Chiese di Malta e Gozo*, Malta, 1866, p. 493.

³ Giornale Cattolico intitolato Le Conversazione di Filoteo compilato da Leopoldo Fiteni, Dottore in Sacra Teologia, Arciprete e Parroco della S. Insigne Collegiate e Parrocchiale chiesa dell'invitta Città Senglea, semestre secondo, Tipografia di Francesco Cumbo, Malta, 1841, p. 331.

⁴ Ibid, p. 331.

⁵ Wettinger G., *Lost villages and hamlets of Malta*, in Luttrell, A.T. (ed.), *Medieval Malta – Studies on the Malta before the Knights*, London; the British School at Rome, p. 186.

⁶ Denominazzjonijiet oħra ta' l-isem Hal Lew huma: Casal Leu, Casal Leo u Casal Lew

⁷ Welsh A. N., *The Church of Our Lady of Mercy - Tal-Hniena, Qrendi*, in *Treasures of Malta, Fondazzjoni Partimonju Malti*, Malta, 2003, p. 11.

fil-pubblikazzjoni *'Malta Illustrata'*, ta stampa tal-popolazzjoni ta' dan ir-rahall u ż-żewġt irhula viċin tiegħu. Huwa kiteb li fil-villaġġi ta' Hal Lew, Hal Manin u magħhom il-Qrendi, kien hemm 202 djar u popolazzjoni ta' 1024.⁸

Il-Knisja Medjevali

Il-Viżitatur Appostoliku f'Malta, Mons. Pietro Dusina, fil-Vista Pastorali ta' l-1575 isemmi li fir-rahall ta' Hal Lew kien hemm 3 kappelli u 22 familja.⁹ Dawn il-kappelli kienu ddedikati lill-Annunzazzjoni tal-Madonna, Santa Katerina u t-Twelid tal-Madonna. Hemm indikazzjoni li kienet il-kappella tat-Twelid tal-Madonna li aktar tard żviluppat fil-knisja tal-Madonna tal-Hniena, u li x'aktarx nbriet ukoll fuq l-istess post. Din il-kappella kellha artal wiehed u kienet fi stat hażin hafna, saħansitra lanqas bieb biex joffri protezzjoni ma kellha. Aktar minn hekk ma kinitx mghammra għaċ-ċelebrazzjoni tal-quddiesa, la kellha rettur, u lanqas beni u benefiċċji. Mons. Dusina ordna lil Johanelus Psaila, prokuratur ta' din il-kappella, biex jipprovdilha bieb u b'kawża ta' hekk iprofanaha temporanjament sakemm l-ordni tiegħu kellha tiġi esegwita. Jidher li dan Psaila kien joqgħod fl-inhawi ta' din il-kappella u kien obligat li jhallas għall-kant tal-vespri u għaċ-ċelebrazzjoni ta' quddiesa fil-gurnata tal-festa. Kien ukoll obligat li joffri ikla liċ-ċelebrant u lil erbgha foqra mir-rahall.

Jidher li l-ordni ta' Dusina giet esegwita, u l-kappella reġgħet bdiet tintuża mill-ġdid. Dan huwa ndikat fil-Vista Pastorali ta' l-Isqof Balthassar Cagliares, li saret fl-1 ta' Ġunju 1621.¹⁰ Deskrizzjoni aktar dettaljata ta' din il-kappella inghatat fil-Vista Pastorali ta' l-Isqof Miguel Juan Balaguer Camarasa li saret fit-8 ta' Frar 1636.¹¹ Il-kappella kienet deskritta bħala tipikament medjevali, msaqqfa fuq tliet hnejjiet għall-ponta, bl-art iċċangata b'ċangaturi tal-ġebel u b'bank tal-ġebel mad-dawra. Dan l-istil huwa simili ma' kappelli ohra medjevali bħal-Lunzjata ta' Hal Millieri, San Mattew tal-Maqluba u San Ċir ta' Bubaqra. L-istess dokument jurina li l-kappella kellha zuntier quddiemha li kien seta' jintuża bħala ċimiterju, iżda ebda dfin fih ma kien għadu sar sa dak iż-żmien.

Jidher li d-devozzjoni u l-grazzji li bdew jinjalghu permess ta' l-interċessjoni tal-Madonna meqjuma f'din il-kappella kienu kibru tant, li għalkemm il-festa baqgħet issir nhar it-Twelid tal-Madonna, il-kappella bdiet tiġi msejha bit-titlu tal-Madonna tal-Grazzja. Id-daqs tal-kappella kien sar tant zgħir għan-numru tad-devoti li kienu jiffrekwentawha, li gie deċiż li l-kappella kellha titwaqqa u flokha tinbena l-knisja li hemm preżenti.

Il-Bini mill-Ġdid tal-Knisja fl-1650

Il-knisja li teżisti llum nbriet fl-1650. Konferma ta' dan inghatat fil-Vista Pastorali ta' l-Isqof Balaguer Camarasa li saret fit-28 ta' Novembru 1658.¹² Huwa kiteb li l-knisja kienet nbriet tmien snin qabel fuq l-istess post ta' kappella aktar antika ddedikata lill-Madonna tal-Grazzja. Dan huwa kkonfermat ukoll mill-Vista Pastorali ta' l-Isqof Michele Giovanni Molina kif reġistrat fid-dokument *"Stato di Tutte le Chiese della Diocesi di Malta"*.¹³

S'issa, għadni ma sibt l-ebda dokument li jitfa' dawl fuq min kien l-arkitekt u l-bennej ta' din il-knisja u kemm swiet. Sfortunatament, id-dokumenti li ltqajt magħhom fuq din il-knisja fl-Arkivji Arciveskovili jibdew mit-23 ta' Mejju 1663, għalkemm hemm numru kbir ta' dokumenti ohra li għadhom lanqas biss ġew katagolati. 'Il quddiem jista' jagħti l-każ li xi dokumenti ohra jinstabu u johroġ aktar dawl fuq dan il-fatt.



Kwadru titolari

⁸ Ciantar G., *Malta Illustrata*, Vol. 1, Malta 1772, p. 304.

⁹ NLM, 643, VP Dusina 1575, f. 67.

¹⁰ AAM, VP11, Cagliares 1621-31, ff. 68, 69.

¹¹ AAM, VP13, Balaguer 1635-37, f. 130.

¹² AAM, VP17, Balaguer 1656-59, f. 114.

¹³ ACM, MISC 180, Stato di tutte le chiese della Diocesi di Malta, f. 200.


Id-dokumenti u registri tal-kontijiet, jaghtu taghrif fid-dettal ta' l-ismijiet, snajja' u pagamenti li thallsu għall-bini tas-sagristija, portiku, zuntier, stalel, kampnar, bir, ġiebjia u d-dwejra ta' l-attendent tal-knisja.

L-istil ta' din il-knisja huwa tipiku ta' dak iż-żmien, fuq għamla ta' salib latin, i.e. korsija twila, u żewġ kappelluni u kor iqsar mahruġa fi tliet frieghi minn ġo l-artal, li kien sar il-qofol ta' kollox. Il-korsija tal-knisja hija msaqqfa bi troll dritt ittraversat bil-lunetti ta' fuq it-twieqi, filwaqt li l-kappelluni u l-kor huma msaqqfa b'xorok ingaljati ġol-hnejjiet. It-troll ma ġieq mqatta' b'kaxxettuni kif kienet l-użanza Maltija f'dak iż-żmien. Il-fatt li dan thalla lixx, imdawwal tajjeb, u lest għall-pittura jixbah soqfa ohra ta' knejjes barokki f'Ruma. Dan kien stil pjuttost modern għal dak il-perjodu. Kien għadu qieghed jiġi ntroddot f'Malta mill-arkitekt, Francesco Buonamici (1596-1677)¹⁴ għall-proġett tal-bini tas-saqaf tal-knisja tal-Ġiżwiti fi Triq il-Merkanti il-belt Valletta, fl-1647. L-artal huwa msaqqaf b'koppla lixxa mingħajr tanbur, merfugħa fuq il-lunetti maqbuda bejn l-erba' arkati tagħha.

Santwarju Marjan Popolari u Devot

Jidher li din il-knisja kienet wahda mill-aktar santwarji Marjani popolari u devoti. Ferres kiteb li dan is-santwarju kien it-tieni l-aktar frekwentat mill-pellegrini wara s-santwarju tal-Mellieha.¹⁵ Kummenti bħal '*veneratione decante*',¹⁶ '*frequentata*',¹⁷ '*una delle chiese piu frequentate dalla Diocesi*'¹⁸, huma komuni.

Skrizzjoni mikxufa riċenti fuq il-bieb maġġur tal-knisja taqra '*Spes Unica Afflictorum*', li tfisser 'it-tama wahdanija ta' l-imnikktin, tindika d-devozzjoni kbira lejn il-Madonna. Prova ohra tad-devozzjoni u tal-grazzji li kienu jinjalghu bl-interċessjoni tal-Madonna huma n-numru kbir ta' kwadri ex-voto li sa f'it taż-żmien ilu kienu mdendlin fil-knisja. Dawn il-kwadri kienu juru xeni ta' incidenti marittimi, fejqan mill-mard u xeni ohra drammatiċi. Fuq hafna minnhom, f'xi rokna, hemm ix-xbieha tal-Madonna bil-Bambin u l-kelmiet VFGA abbrevjazzjoni tal-kelmiet '*VOTUM FECIT GRATIAM ACCEPIT*' li jfissru 'ghamel weghda qala' l-grazzja.'



Uhud mill-kwadri Ex-voto

Fost il-hafna devoti, nsibu lil Baliff Wolfgang, Philippus von Guttenburg u Joaquín Canaves minn Majorca li kien ordnat Isqof ta' Malta mill-Papa Clement XI fit-30 ta' Awwissu 1717.¹⁹ Guttenberg, benefattur kbir ta' l-Ordni ta' San Ġwann, kellu dar tal-kampanja ma' ġenb din il-knisja. Fost id-donazzjonijiet li rregala lill-Madonna f'dan is-santwarju hemm numru ta' kwadri (seba' għadhom jeżistu u jġibu l-istemma tal-familja Guttenberg), kurċifiss ta' l-injam, fonti ta' l-ilma mbierek u statwa tal-kartapesta stil spanjol li turi x-xbiha tal-Madonna liebsa libsa bajda b'velu ċelesti fuq rasha.

Fl-inventarju tal-beni li sar wara l-mewt tal-Mons. Canaves f'Ġunju 1721, jidher numru ta' ventaltari, tvalji, pjaneti, missal, kalċijiet, pittura, għamara u ornamenti ohra li ġew irregalati lil din il-Knisja.²⁰

¹⁴ Francesco Buonamici, arkitekt minn Lucca, ġie Malta fl-1635 bħala assistent ta' Pietro Paolo Floriani għall-bini tas-swar li jdawru l-Floriana. Huwa kien strumentali biex dahal l-istil barokk f'Malta. Huwa attribwit bil-bini tal-knisja ta' San Nikola (mibdija fl-1652), il-knisja u kullegġ tal-Ġiżwiti (1647), id-djar bin-numri 24 u 28, Triq l-Ifran (c. 1635) u Hostel de Verdellin (c. 1650) kollha fil-belt Valletta, il-Palazz ta' l-inkwiżitur, fil-Birgu (qabel 1660), Palazz iehor fuq ix-xatt tal-Birgu, u l-knisja ta' San Pawl u l-kullegġ ta' Wignacourt fir-Rabat.

¹⁵ Ferres A., *Descrizione storica delle chiese di Malta e Gozo*, Facsimile edition, Malta, 1985, First published 1866, p. 493.

¹⁶ AAM, VP17, Balaguer 1656-59, f. 113.


¹⁷ AAM, VP 20, 1667-68 Lucas Buenos, ff. 489, 490.

¹⁸ ACM, MISC 180, Stato di tutte le chiese della Diocesi di Malta, f. 200.


¹⁹ Bonnici A., *History of the Church in Malta, Vol II*, Malta, 1968, p. 15.

²⁰ AAM, *Inventari*, 1663-1725, ff. 377-380.

L-Evoluzzjoni tal-Knisja wara l-1670



Disinn tal-faċċata ta' quddiem



Disinn tal-faċċata tal-ġenb

Fl-1670 thaffer il-bir li hemm fiz-zuntier,²¹ biex minnu jkunu jistghu jixorbu l-pellegrini u l-bhejjem taghhom. Dan it-thaffir sewa s-somma ta' 7 skudi u 10 tari. Ghax-xiri tal-materjal li ntuza ghat-tbattim ta' l-istess bir u x-xoghol, li sar minn Alberto Farrugia, Gratio Griech (sic), Giuseppe Psaila u Damiano Schicluna (sic) intefqet is-somma ta' 1 skud u 6 tari. Id-data 1873 li hemm fuq il-horża tal-bir tindika s-sena ta' meta saret din il-horża.

Mibni ghall-kenn tal-pellegrini, il-portiku ta' quddiem il-knisja tlesta fl-1672.²² Inbena fuq l-inizjattiva ta' Mro. Giovanni Schembri mill-Imqabba,²³ prokuratur ta' l-istess knisja. L-istil tal-portiku huwa sempliċi, hames arkati mserrhin fuq pilastru rqaq, tlieta minnhom jharsu lejn il-punent u t-tnejn l-oħra lejn it-tramuntana. Il-kantunieri tiegħu huma mzejna b'erba' niceċ bi statwi ġo fihom. Tlieta minn dawn l-istatwi jidhru ċari li jirrappreżentaw lil San Alwiġi Gonzaga, San Duminku u San Frangisk t'Assisi. Ir-raba' wahda mhix ċara lil min tirrappreżenta imma x'aktarx tirrappreżenta lil San Gejtanu. L-iskultur ta' dawn l-istatwi mhux magħruf, iżda mill-istil tagħhom jidhru li huma xogħol tas-seklu tmintax. *Skarpellini* li jissemmew mal-bini tal-portiku huma Mro. Silvo u Gio. Maria Saliba. Jidher li l-portiku u dawn l-istatwi kienu jinżebghu fil-passat għax għad għandhom traċċi ta' tibjid fuqhom.

Mir-registru tal-kontijiet johroġ ċar li l-bennej jew kuntrattur ta' dan il-portiku kien l-istess prokuratur Mro. Giovanni Schembri.²⁴ L-istess registru jagħti l-ismijiet tal-haddiema li għenuh, is-snaġġa' tagħhom u kemm thallsu. Tissemma wkoll l-ispiza għall-materjali, fosthom ix-xiri tal-ġir, l-injam għall-ilqugh tal-hnejjiet u t-travi tas-saqaf. Il-ġebel inqata' mill-barriera ta' Pasquale Zahra u uliedu.²⁵

Il-Knisja hija xuxxata fuq zuntier, skond it-tezi ta' l-arkitett Taljan Leon Battista Alberti. Dan u warajh il-koncilju ta' Trentu saħqu li l-knejjes kellhom jintlahqu b'indana taraġ.²⁶ L-Isqof ta' Milan San Carlo Borromeo indika li l-knejjes kellhom jintlahqu minn hames targiet. Fil-każ tal-knisja tal-Madonna tal-Hniena, din it-teorija kienet osservata. Illum minhabba tibdil fil-livell tat-triq, iż-żewġ targiet ta' quddiem ma għadhomx jidhru. Jidher li l-balavostrada li hemm illum mhix l-originali li nbniat fil-1670²⁷ iżda kienet inbidlet fl-1713²⁸ mill-aħwa Matteolo u Michele Farrugia.

L-ispiza totali għall-bini tal-portiku, zuntier u l-bir laqet is-somma ta' 121 skudi, 8 tari u 18 grani.²⁹

Fl-1680-81 inbniet dwejra żgħira għall-attendent tal-knisja u stalla għall-bhejjem tal-pellegrini.³⁰ L-ispiza ta' dawn iż-żewġ ikmamar laqet is-somma ta' 97 skudi, 6 tari u 1 grano.³¹

²¹ AAM, *Conti*, Vol 16, 1663-1726, 1 - Chiesa S. Maria Tal-Hniena, f. 34.

²² AAM, *Conti*, Vol 16, 1663-1726, 1 - Chiesa S. Maria Tal-Hniena, ff. 34-36.

²³ Mro. Giovanni Schembri prokuratur tal-knisja miet fit-8 ta' Diċembru 1702, festa ta' l-Immakulata Kunċizzjoni fl-età ta' 89.

²⁴ AAM, *Conti*, Vol 16, 1663-1726, 1 - Chiesa S. Maria Tal-Hniena, ff. 34, 35.

²⁵ AAM, *Conti*, Vol 16, 1663-1726, 1 - Chiesa S. Maria Tal-Hniena, f. 36.

²⁶ Hughes Q., *The Building of Malta during the period of the Knights of St. John of Jerusalem 1530-1795*, London, 1967, p. 55.

²⁷ AAM, *Conti*, Vol 16, 1663-1726, 1 - Chiesa S. Maria Tal-Hniena, f. 34.

²⁸ AAM, *Conti*, Vol 17, 1663-1691, 8 - Casal Leu, f. 34.

²⁹ AAM, *Conti*, Vol 17, 1663-1691, 1 - Casal Leu, f. 36.

³⁰ AAM, *Conti*, Vol 16, 1663-1726, 1 - Chiesa S. Maria Tal-Hniena, f. 37.

³¹ AAM, *Conti*, Vol 17, 1663-1691, 1 - Casal Leu, f. 36.

Fazi importanti fil-bini tal-kumpless tal-knisja kienet il-bini tas-sagristija bejn l-1686-88 għal spiza li lahqet is-somma ta' 127 skudi u 1 tari.³² Is-sagristija hija msaqqfa b'volta bil-kaxxettuni. Għandha tliet entraturi, tnejn minnhom minn għol-knisja u l-oħra minn taht il-portiku.


Il-kampnar, li qiegħed fuq il-kappellun tat-tramuntana, nbena fl-1697.³³ Jidher li fuqu kellu salib żgħir tal-gebel. Il-bini tal-kampnar ha minn tmienja sa disat ijiem biex tlesta u x-xogħol sar min Gio. Farrugia, Vincenzo Zahra, Paulino Magro u Matteo Mizzi. Huma kienu mhallsin 12 skudi u 4 tari għal dan ix-xogħol. Barra minn hekk il-prokuratur tal-knisja offriehom tliet ikliet b'xejn biex jikkumpensahom talli hadmu fi tlett ijiem festivi bla hlas. Skond l-att notarili tan-Nutar Bartolomeo di Pasquali, iddatat 31 ta' Ottubru 1697, il-qanpiena tal-bronż li hemm fil-kampnar saret mill-argentier magħruf Malti Antonio Famucelli, għall-prezz ta' 45 skudi u 6 tari. Il-hadida li magħha hija mdendla l-qanpiena hadimha l-haddied Dumink miż-Żurrieq u swjet 4 skudi. Haddied iehor bl-isem ta' Francesco mill-Birgu kellu x'jaqsam ukoll u gie mħallas 1 skud. L-ispiza totali lahqet is-somma ta' 51 skudi u 4 tari.

Fl-istess sena saret is-sistema tal-katusi biex jitwassal l-ilma tax-xita li jingabar fuq il-bejt tal-knisja għal għol-ġiebjja. Parti mis-sistema hija midfuna għol-hajt tal-knisja u taht l-art. L-ispiza lahqet is-somma ta' 3 skudi u 6 tari, u kienet tinkludi x-xiri tal-ġir u l-katusi flimkien max-xogħol neċessarju.


Fuq in-naha ta' ġewwa tal-bieb il-principali tal-knisja, hemm gallerija ta' l-injam. Tintlaħaq minn garigor, u għandu bieb separat, li qiegħed fuq in-naha tal-lemin tal-bieb il-kbir. Din kienet tintuża mill-mużiċisti fiċ-ċelebrazzjonijiet festivi. Festi li kienu jkunni ċelebrati f'din il-knisja kienu: il-Kuncizzjoni, it-Tluġh fis-Sema, il-Purifikazzjoni, l-Annunzazzjoni, in-Natività, il-Visitazzjoni u l-Prezentazzjoni tal-Madonna. Ma' dawn il-festi Marjani, kienet tkun ukoll iċċelebrata l-festa ta' Sant' Antnin.

Din il-gallerija saret fl-1702, fi żmien il-prokuratur Mro. Giovanni Schembri, u hija magħmula minn twavel u serrattizzi ta' l-ahmar.³⁴ Skond il-kontijiet li pprezenta Dun Gregorio Schembri, iben l-imsemmi prokuratur, l-injam biex saret il-gallerija nxtara minghand Mro. Salvo Bartolo għall-prezz ta' 14-il skud, filwaqt li t-travu ta' l-injam li fuqu sserrah il-gallerija nxtara minghand Giuseppe ta' Bormla għall-prezz ta' 5 skudi, 6 tari. Il-mastrudaxxa li hadem din il-gallerija kien Mro. Domenico u thallas 21 skud skond stima li kien għamel Mro. Marco mill-Belt. Il-bieb tal-gallerija nhadem minn twavel ta' l-injam li nxtraw għall-prezz ta' 5 tari, u sewa 2 tari biex inhadem.

Jidher li biex saret din il-gallerija kellha titwaqqa' xi struttura li kien hemm qabilha. Illum għadek tista' tara erba' saqajn ta' hnejjiet. Anke l-istruttura tal-garigor saret mat-twaqqif ta' din il-gallerija u tidher li hija xi haġa miżjuda. L-istess reġistru tal-kontijiet jikkonferma dan. Hemm referenzi għax-xiri ta' diversi ġebel u xogħol tal-bini li sar mill-bennej Natale Hagijus (sic), meġhun minn Eugenio Formosa, Mro. Gio. Maria Callus, Salvatore Bugeja u Angelo Psaila.



Dettall tas-saqajn tal-hnejjiet



Skond l-att notarili tan-Nutar Giuseppe Psaila, il-pittur Mro. Giocchino Loretta, alliev tal-pittur magħruf Mattia Preti, thallas 32 skud għall-erba' kwadri li pitter biex iżejnu l-lunetti. Tnejn minnhom għadhom jeżistu għalkemm qegħdin fi stat hażin hafna. Dawn juru l-Adorazzjoni tar-Raġhajja u l-Adorazzjoni tal-Maġi lil Ġesù Bambin.

Fl-1710-11, fi żmien il-prokuratur Giuseppe Camilleri, b'digriet ta' l-Isqof, tkabbret id-dwejra ta' l-attendent u nbriet stalla oħra.³⁵ Dan ix-xogħol sar minn Mro. Gio. Maria Farrugia u sewa 7 skud u 2 tari skond stima li

³² Ibid, f. 36.


³³ AAM, *Conti*, Vol 17, 1663-1691, 2 - Casal Leu, f 48.

³⁴ AAM, *Conti*, Vol 17, 1663-1691, 5 - Casal Leu, f. 39.

³⁵ AAM, *Conti*, Vol 17, 1708-1712, 6 - Casal Leu, f. 43.



Ritratt ta' l-1968 juri ż-żewġ stajel faċċata ta' xulxin. (Misluf mill-Professur Mario Buhagiar bil-permess ta' Heritage Malta)




Survey sheet no. 128 ta' l-1911. (Mislufa mill-uffiċċju ta' Chief Draughtsman – Dipartiment tax-Xogħlijiet)

kien ghamel Mro. Salvatore Borg.³⁶ Illum wahda miż-żewġ stajel u d-dar ta' l-attendent twaqqghu biex inbnew xi djar privati. L-istalla l-ohra hija dik l-istruttura bi tliet hnejjiet fuq il-faċċata, nofsha mwaqqa' maġenb il-knisja.

Xogħol Li Mhux Iddokumentat bejn Ottubru 1715 u Mejju 1716

Bejn Ottubru 1715 u Mejju 1716 fi żmien l-istess prokuratur, sar xogħol estensiv fil-knisja tal-Madonna tal-Hniena. Ir-reġistri tal-kontijiet jagħtu hafna dettalji fuq l-ismijiet tal-haddiema nvoluti, is-snaġġa' tagħhom, u kemm thallsu iżda ma jispeċifikax x'kien sar xogħol. Hafna mis-snaġġa' msemija kienu ta' *baccugnieri, peritore, manuali, scarpellini, muratori, lavoratori* u *bordnari*. Minn dawn is-snaġġa' tista' tikkonkludi li kien sar xi xogħol ta' skultura u xogħol estensiv ta' bini. Dan iwasslek biex tikkonkludi li f'dan il-perjodu saret il-prospettiva barokka ta' madwar il-kwadru fuq l-artal maġġur u l-iskultura tal-pilastru tal-balovostrada li hemm fuq iz-zuntier. Din l-iskultura hija attribwita lil Mro. Pietro Paolo Zahra missier il-pittur famuż, Francesco Zahra.³⁷ S'issa għadni ma sibtx dokumenti li jsostnu din l-attribuzzjoni. Scarpellini li huma msemija b'konnessjoni max-xogħol li sar huma Mro. Giovanni Debono u Mro. Lorenzo Chircop.³⁸ Din il-prospettiva saret flok ohra aktar sempliċi, u li tissemma fil-Vista Pastorali ta' l-Isqof Michele Giovanni Molina li saret fit-3 ta' Mejju 1679.³⁹ Huwa jiddeskrivi li l-kwadru tal-Madonna bil-Bambin u San Gejtanu, kien imdawwar bi gwarniċ tal-ġebel, b'partijiet miżbugha ċelesti u partijiet indurati. Taht il-kwadru kien hemm niċċa ovali magħluqa bi gradilja tal-hadid.

F'dan il-perjodu seta' sar ukoll l-ilqugh li qed idawwar il-knisja minn barra minhabba xi ċaqliq li kien inhass fl-istruttura. Dan huwa evidenti minn konsenturi li fiha l-knisja.



Prospettiva barokka ta' madwar il-kwadru fuq l-artal maġġur.

³⁶ Mro. Salvatore Borg twieled is-Siġġiewi nhar is-17 ta' Novembru 1662 u miet fit-18 ta' Settembru 1733. Bhal Lorenzo Gafà u Giovanni Barbara kien kapaċi kemm bhala bennej u arkitett. Huwa ddisinja u bena l-faċċata tal-knisja tad-Dumnikani magħrufa bhala tal-Madonna tal-Ghar fir-Rabat. Kellu x'jaqsam fil-kappella ta' San Publiju li tiġi fuq il-grotta ta' San Pawl ukoll fir-Rabat, u fil-bini tal-knisja ta' Sant Elena f'Birkirkara.


³⁷ Is-Sur Tony Mangion issuġġerixxa li l-iskultura ta' madwar il-kwadru titulari kienet ta' Pietro Paolo Zahra.

³⁸ APQ, *Djarju tal-Knisja tal-Madonna tal-Hniena*, pp. 187, 189.

³⁹ AAM, VP 22, Molina 1678-80, Vol. 2, f. 249, 249A.

Xoghol Li Sar fl-1968

Fl-1968 sar attentat biex tiġi restawrata l-knisja minn ġewwa. Peress li dan ix-xoghol ma sarx b' mod xjentifiku, dan ir-restawr ghamel aktar hsara milli ġid. Minhabba li l-parti t' isfel bdiet tfarfar u tmermer b' konsegwenza ta' l-umdità, kien deciz li l-knisja kellha tinkesa b' kisja ta' siment u ramel gholja tliet metri u tinzeba' minn ġewwa bi *Plastic Emulsion Paint* kulur *Magnolia*. Din il-kisja ma swiet xejn hlief biex kompliet tgholli aktar il-livell ta' l-umdità, filwaqt li ż-żebgħa ghattiet darba għal dejjem il-polikromija li kien hemm fl-altar maġġur u fil-koppla.



Ritratti ta' l-1968 juru l-polikromija li kien hemm fl-altar maġġur u fil-koppla qabel inzebġħu. (Mislufa mis-Sur Pinu Axiak u mill-Professor Mario Buhagiar bil-permess ta' Heritage Malta)

Appell

Nixtieq nagħlaq dan l-artiklu b' appell, biex jingħaqdu l-assoċjazzjonijiet kollha tal-Qrendi biex nergħu nagħtu lil din il-knisja d-dinjità li kellha u li jixraqilha. Sfortunatament din il-knisja kienet rikka hafna u armata b' kollox iżda llum tinsab f' telqa kbira u żarmata minn kollox.



HAĠAR QIM BAR & RESTAURANT

Prop. J. Cini • Tel: 7949 7329 • 7943 7329, 2142 4116

Aghmlu l-harga tagħkom bil-familja jew hbieb għall-arja tal-kampanja f' ambjent kwiet u sabiħ, iżjed qrib in-natura.

SPEĊJALI FIL-FNIEK – SET MENU – SNACKS – A LA CARTE – BUFFET

Friday Night...live entertainment & Saturday Night...Country Night Music

Nifthu mit-Tnejn sas-Sibt bejn l-10.00a.m. u l-4.00p.m. u mis-7.00p.m. 'il quddiem • Il-Hadd il-ġurnata kollha